

Búnaðargrunnurin
Postrúm 50
R. C. Effersøesgøta 4
110 Tórshavn

Tórshavn, tann 3. apríl 2018
J.Nr.: LUM-11- 17/00040-32
(at tilskila í svari)
Tykkara J.nr.

Viðv. áliti mínum um, at Búnaðargrunnurin hevði sýtt umsøkjara partsinnlit

Búnaðargrunnurin hevur í skrivi, dagfest 3. januar 2018, gjørt viðmerkingar til niðurstøðu mína í omanfyri nevnda máli.

Í stuttum var mín niðurstøða, at Búnaðargrunnurin er ein partur av almennu fyrisitingini og fevndur av fyrisitingarrættinum, herundir fyrisitingarlógini og innlitslógini.

Harumframt metti eg ongan iva vera um, at láns- og stuðulsveitingar úr Búnaðargrunninum eru ikki at meta sum mál, har grunnurin virkar á privatrættarligum grundarlag. Sum grundgeving fyri hesum vísti eg á, at høvuðsvirksemið hjá almenna grunninum er at veita lán og stuðul, og at málsviðgerðin av umsóknum í hesum sambandi er rættiliga neyvt regulerað í bæði lógini og kunngerðini um Búnaðargrunnin.

Eg heitti tí á Búnaðargrunnin um at taka uppafur viðgerðina av innlitsáheitanum klagarans og í viðgerðini taka støði í, at klagarin var at meta sum partur í málinum og viðgera innlitsáheitanirnar eftir reglunum um partsinnlit í fyrisitingarlógini.

Í mun til áður framförd sjónamið, er leiðsla grunsins nú sambært skrivinum frá 3. januar 2018 av teirri fatan, at einans lánsveitingar úr grunninum eru privatrættarligar avgerðir, meðan stuðulsveitingar eru fyrisitingarligar avgerðir. Sum grundgevingar fyri sínum sjónarmiði vísir grunnurin á, at hann er í fríari kapping við aðrar lánsveitarar, at tað snýr seg um sjálvbodnar samráðingar millum tveir vinnulívspartar, at umsøkjari ikki hevur krav uppá lán, og at talan er um at gera ein sáttmála, sum tveir partar mugu blíva samdir um.

Nevndu grundgevingar geva mær ikki orsök til at broyta mína niðurstøðu, men eg kann leggja aftrat grundgevingunum fyri míni niðurstøðu, at í lógargrundarlagnum undir Búnaðargrunninum verður munur ikki gjørdur á, um Búnaðargrunnurin veitir lán ella stuðul, og

haraftrat er í kunngerðini um Búnaðargrunnin ásett, at treytirnar fyri at fáa fígging av festikontu (stuðul) og viðgerðin av umsóknum er tann sama sum fyri lán, jbr. § 8, stk. 3.

Í sínum viðmerkingum vil Búnaðargrunnurin vera við, at eg “tulki” svarið hjá Fiskimálaráðnum, tá eg í míni niðurstøðu upplýsi, at Fiskimálaráðið, sum varðar av lóggávuni um Búnaðargrunnin, tekur undir við mínum sjónarmiði, og at tað ongastaðni sæst, at Fiskimálaráðið metir allar avgerðir grunsins sum fyrisitingarligar. Hetta kann eg ikki lata standa ósvarað.

Eg havi í mínum áliti greitt frá, at eg upplýsti Fiskimálaráðnum, at Búnaðargrunnurin sýtti fyri at lata innlit í eitt mál við teirri grundgeving, at talan var um eitt *privatrættarligt mál*, at sjónarmið grunsins bygdi á, at grunnurin *virkaði í kapping við aðrar fíggingarstovnar*, umframt at umboð fyri Búnaðargrunnin á fundi høvdu greitt mær frá, at *málsviðgerðin av lánsumsóknum var at meta sum vanligt bankavirksemi, sum er av privatrættarligum slagi og tí ikki umfatað av fyrisitingarlógini ella innlitslógini*.

Í framhaldi av hesum spurdi eg Fiskimálaráðið, hvussu ráðið metti støðu grunsins í mun til almennu fyrisitingina. Fiskimálaráðið svaraði, at “Fiskimálaráðið metir tí, at grunnurin uttan iva er partur av almennu fyrisitingini, og at avgerðir mótvegis borgarum, sum grunnurin tekur sambært lóggávu, sum grunnurin fyrisitur, eru fyrisitingarligar avgerðir.“ (*mín undirstriking*).

Í hesum samanhangi meti eg svarið frá Fiskimálaráðnum vera greitt. Fiskimálaráðið tekur undir við mínum sjónarmiði um, at avgerðir, sum Búnaðargrunnurin tekur um lán og stuðul sambært lóggávuni, eru fyrisitingarligar avgerðir. Hevur Fiskimálaráðið broytt fatan, vænti eg, at Fiskimálaráðið ger vart við seg.

Eg havi noterað mær, at stýrið fyri Búnaðargrunnin á fundi tann 1. mars 2018 samtykti at veita klagaranum innlit í eitt innanhýsis skjal, sum viðgjørði umsókn hansara um veltistuðul.

Avrit av hesum skrivi er, eins og niðurstøðan varð, sent stýrinum fyri Búnaðargrunnin og landsstýrismanninum í fiskivinnumálum, sum hevur eftirlit við Búnaðargrunninum og varðar av lóggávuni. Skrivið verður somuleiðis í næstum lagt á heimasíðu okkara.

Vinarliga

Sólja í Ólavsstovu
Løgtingsins umboðsmaður